



AZƏRBAYCAN RESPUBLİKASININ NAZİRLƏR KABİNETİ

Q Ə R A R

“Azərbaycan Respublikasında baytarlıqla bağlı bəzi normativ hüquqi aktların təsdiq edilməsi haqqında” Azərbaycan Respublikası Nazirlər Kabinetinin 2007-ci il 16 aprel tarixli 66 nömrəli Qərarında dəyişiklik edilməsi barədə

“Baytarlıq sahəsində həyata keçirilən xidmətlərin təkmilləşdirilməsi ilə bağlı bəzi tədbirlər haqqında” Azərbaycan Respublikası Prezidentinin 2020-ci il 22 aprel tarixli 998 nömrəli Fərmanının 2.1.2-ci yarım bəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır**:

“Azərbaycan Respublikasında baytarlıqla bağlı bəzi normativ hüquqi aktların təsdiq edilməsi haqqında” Azərbaycan Respublikası Nazirlər Kabinetinin 2007-ci il 16 aprel tarixli 66 nömrəli Qərarında (Azərbaycan Respublikasının Qanunvericilik Toplusu, 2007, № 4, maddə 392; 2008, № 1, maddə 39, № 2, maddə 116, № 5, maddə 448, № 7, maddə 673; 2010, № 2, maddə 148; 2014, № 7, maddə 940; 2015, № 2, maddə 227; 2018, № 12 (II kitab), maddə 2721; 2019, № 9, maddə 1563; 2020, № 4, maddə 484) aşağıdakı dəyişikliklər edilsin:

1. 1-ci hissədə “Bir sıra karantin və xüsusi təhlükəli yoluxucu xəstəliklər baş verdikdə, həmin xəstəliklərin ləğv edilməsi zamanı hüquqi və fiziki şəxslərə dəymiş maddi ziyanın əvəzinin ödənilməsi Qaydaları” sözləri “Karantin rejiminin tətbiqi və ya zərərli orqanizmlərin ləğvi, xüsusi təhlükəli heyvan xəstəliklərinin profilaktikası, diaqnostikası, müalicəsi və ləğvi zamanı hüquqi və fiziki şəxslərə

2

dəymiş maddi ziyanın əvəzinin ödənilməsi Qaydaları” sözləri ilə əvəz edilsin.

2. Həmin Qərarla təsdiq edilmiş “Bir sıra karantin və xüsusi təhlükəli yoluxucu xəstəliklər baş verdikdə, həmin xəstəliklərin ləğv edilməsi zamanı hüquqi və fiziki şəxslərə dəymiş maddi ziyanın əvəzinin ödənilməsi Qaydaları” yeni redaksiyada verilsin (əlavə olunur).

Əli Əsədov
Azərbaycan Respublikasının Baş naziri

Bakı şəhəri, 18 aprel 2023-cü il

№ 120

**Karantin rejiminin tətbiqi və ya zərərli orqanizmlərin ləğvi,
xüsusi təhlükəli heyvan xəstəliklərinin profilaktikası,
diaqnostikası, müalicəsi və ləğvi zamanı hüquqi və fiziki
şəxslərə dəymiş maddi ziyanın əvəzinin ödənilməsi**

QAYDALARI

1. Ümumi müddəalar

1.1. Bu Qaydalar “Baytarlıq haqqında” Azərbaycan Respublikası Qanununun 24.4-24.6-cı, 39.1.3-cü, 39.1.4-cü maddələrinə əsasən hazırlanmışdır və karantin rejiminin tətbiqi, bu Qaydaların 1 nömrəli əlavəsində göstərilən heyvanların və əhalinin sağlamlığı üçün xüsusi təhlükəli xəstəliklər və karantin xəstəlikləri (bundan sonra – xəstəlik) baş verdikdə, onların profilaktikası, diaqnostikası, müalicəsi, həmin xəstəliklərin və zərərli orqanizmlərin ləğvi və yayılmasının qarşısının alınması, həmçinin bu Qaydaların 2 nömrəli əlavəsində göstərilən heyvanların, heyvan mənşəli məhsulların və xammalın məhv edilməsi, emalı və ya təkrar emalı məqsədilə götürülməsi və ya götürülmədən məcburi zərərsizləşdirilməsi (bundan sonra – müvafiq tədbirlər) zamanı hüquqi və fiziki şəxslərə dəymiş maddi ziyanın əvəzinin ödənilməsi mexanizmini müəyyən edir.

1.2. Müvafiq tədbirlərin həyata keçirilməsi zamanı hüquqi və fiziki şəxslərə dəymiş maddi ziyanın əvəzinin ödənilməsi ilə əlaqədar informasiyaların Azərbaycan Respublikası Prezidentinin 2019-cu il 23 dekabr tarixli 897 nömrəli Fərmanı ilə təsdiq edilmiş “Elektron kənd təsərrüfatı” informasiya sistemi haqqında Əsasname”yə uyğun olaraq “Elektron kənd təsərrüfatı” informasiya sisteminə (bundan sonra – EKTİS) daxil edilməsi təmin olunur.

2. Maddi ziyanın müəyyən edilməsi proseduru

2.1. Xəstəliyin baş verməsi zamanı müvafiq tədbirlərin həyata keçirilməsi nəticəsində hüquqi və fiziki şəxslərə dəymiş maddi ziyanın əvəzinin ödənilməsi dövlət büdcəsindən bu məqsəd üçün ayrılmış vəsait hesabına həyata keçirilir.

2.2. Fiziki və hüquqi şəxslərə dəymiş maddi ziyanın məbləğinin müəyyən edilməsi məqsədilə xəstəliklər aşkar edilən gündən mal sahibi və (və ya) əmlakından və ehtiyatlarından istifadə edilmiş hüquqi və fiziki şəxs tərəfindən 1 (bir) iş günü müddətində “Qiymətləndirmə fəaliyyəti haqqında” Azərbaycan Respublikasının Qanununa uyğun olaraq müstəqil qiymətləndirici dəvət edilir.

2.3. Dəymiş ziyanın qiymətləndirilməsi “Qiymətləndirmə fəaliyyəti haqqında” Azərbaycan Respublikasının Qanununa uyğun olaraq həyata keçirilir və yekunda qiymətləndirici tərəfindən qiymətləndirmənin nəticələri haqqında hesabat tərtib edilərək mal sahibinə və (və ya) əmlakından və ehtiyatlarından istifadə edilmiş hüquqi və fiziki şəxsə təqdim olunur.

2.4. Təqdim olunmuş hesabat, həmçinin Azərbaycan Respublikası Nazirlər Kabinetinin 2007-ci il 5 oktyabr tarixli 156 nömrəli Qərarı ilə təsdiq edilmiş “Heyvanların və əhalinin sağlamlığı üçün təhlükəli olan xəstəliklərə tutulmuş heyvanların, onlardan alınan məhsulların və xammalın təhlükəlilik dərəcəsindən asılı olaraq götürülməsi, məhv edilməsi və ya götürülmədən məcburi zərər-sizləşdirilməsi, emalı və ya təkrar emalı Qaydaları”na uyğun olaraq əldə olunmuş məlumatlar əsasında Azərbaycan Respublikası Qida Təhlükəsizliyi Agentliyinin müvafiq regional bölməsinin və Azərbaycan Respublikası Kənd Təsərrüfatı Nazirliyi yanında Aqrar Xidmətlər Agentliyinin (bundan sonra – Agentlik) Heyvan Sağlamlığı və Baytarlıq Xidmətləri Mərkəzinin aidiyyəti yerli qurumunun (bundan sonra – yerli qurum) nümayəndələri tərəfindən bu Qaydaların 3 nömrəli əlavəsində müəyyən edilmiş məzmununda üç nüsxədə akt tərtib edilir və həmin nümayəndələr, habelə mal sahibi və (və ya) əmlakından və ehtiyatlarından istifadə edilmiş hüquqi və fiziki şəxslər tərəfindən imzalanır və möhürlənir. Aktın bir nüsxəsi mal sahibinə və (və ya) əmlakından və ehtiyatlarından istifadə edilmiş hüquqi və fiziki şəxsə, bir nüsxəsi Azərbaycan Respublikası Qida Təhlükəsizliyi Agentliyinin müvafiq regional bölməsinə, digər nüsxəsi isə yerli quruma təqdim edilir. Aktın qəbul edildiyi gündən etibarən 1 (bir) iş günü müddətində aktda göstərilən məlumatlar Avtomatlaşdırılmış Qida Təhlükəsizliyi İnformasiya Sisteminə (AQTİS-ə) daxil edilir və real vaxt rejimində EKTİS-ə ötürülür:

2.5. Agentlik aktın tərtib edildiyi gündən etibarən 3 (üç) iş günü müddətində dəymiş ziyanın əvəzinin ödənilməsi və yaxud ödənilməsindən imtina edilməsi haqqında Azərbaycan Respubli-

kasının Kənd Təsərrüfatı Nazirliyi tərəfindən müəyyən olunmuş formada qərar qəbul edir və bu qərar “İnzibati icraat haqqında” Azərbaycan Respublikası Qanununun 62-ci maddəsinə uyğun olaraq mal sahibinə, əmlakından və ehtiyatlarından istifadə olunmuş hüquqi və fiziki şəxslərə, yerli quruma təqdim olunur və elektron qaydada EKTİS-ə daxil edilir.

2.6. Dəymiş ziyanın əvəzinin ödənilməsindən imtina edilməsi haqqında qərar bu Qaydaların 5-ci hissəsinə uyğun olaraq qəbul olunur.

3. Müvafiq tədbirlərin görülməsi (emalı və ya təkrar emalı məqsədilə götürülməsi istisna olmaqla) zamanı mal sahibinə, əmlakından və ehtiyatlarından istifadə olunmuş hüquqi və fiziki şəxslərə dəymiş maddi ziyanın əvəzinin ödənilməsi proseduru

3.1. Bu Qaydaların 1 nömrəli əlavəsinin 1-13-cü hissələrində qeyd olunan xəstəliklərin baş verməsi zamanı müvafiq tədbirlərin həyata keçirilməsi nəticəsində mal sahibinə, əmlakından və ehtiyatlarından istifadə olunmuş hüquqi və fiziki şəxslərə dəymiş maddi ziyanın məbləğinin (qiymətləndirmə fəaliyyəti ilə bağlı xərclər də daxil edilməklə) 70 faizi Agentlik tərəfindən mal sahibinə, əmlak və ehtiyatlarından istifadə olunmuş hüquqi və fiziki şəxslərə ödənilir.

3.2. Agentlik bu Qaydaların 2.5-ci bəndində nəzərdə tutulmuş qərar elektron qaydada EKTİS-ə daxil edildiyi gündən etibarən 30 (otuz) iş günü müddətində ödənilməsi nəzərdə tutulmuş vəsaitin mal sahibi və (və ya) əmlak və ehtiyatlarından istifadə olunmuş hüquqi və fiziki şəxslərin müvafiq məqsədlə açılmış bank hesablarına köçürülməsini təmin edir.

3.3. Xəstəliyin ləğvi məqsədilə hüquqi və fiziki şəxslərə məxsus əmlak və ehtiyatlardan istifadə edilməsi və yoluxma mənbəyində olan şərti sağlam (xəstəlik aşkar edilmiş heyvanla bir ərazidə olan sağlam heyvanlar) heyvanların zərərsizləşdirilməsi və məhv edilməsi zamanı dəymiş ziyanın ödənilməsi barədə qərarın həyata keçirilməsi baytarlıq (baytarlıq-sanitariya) qaydaları və normalarına, habelə müvafiq təlimatlara uyğun olaraq Agentlik tərəfindən təmin edilir.

3.4. Heyvanların yetiştirilməsi, heyvan mənşəli məhsulların və xammalın emalı, saxlanması, tedarükü və satışı ilə məşğul olan hüquqi və fiziki şəxslər dəymiş ziyanın məbləğinin ödənilməsi şərtlə müvafiq tədbirlərin görülməsi məqsədilə əmlaklarından və

ehtiyatlarından istifadə edilməsinə şərait yaradırlar.

4. Xüsusi təhlükəli və karantin xəstəliklərinə yoluxmuş heyvanların, heyvan mənşəli məhsulların və xammalın emalı və ya təkrar emalı məqsədilə götürülməsi nəticəsində mal sahibinə dəymiş maddi ziyanın əvəzinin ödənilməsi proseduru

4.1. Bruselyoz və vərəm xəstəliklərinə yoluxmuş heyvanların, heyvan mənşəli məhsulların və xammalın emalı və ya təkrar emalı məqsədilə götürülməsi nəticəsində dəymiş maddi ziyanın məbləğinin (qiymətləndirmə fəaliyyəti ilə bağlı xərclər də daxil edilməklə) 90 faizi Agentlik tərəfindən bu Qaydaların 3.2-ci bəndinə uyğun olaraq mal sahibinə ödənilir.

4.2. Bruselyoz və vərəm xəstəliklərinə yoluxmuş heyvanların, heyvan mənşəli məhsulların və xammalın emalı və ya təkrar emalı Agentlik ilə heyvan kəsimi və (və ya) emal müəssisələri arasında bağlanmış müqaviləyə əsasən həyata keçirilir.

4.3. Heyvan kəsimi və (və ya) emal müəssisələri tərəfindən bruselyoz və vərəm xəstəliklərinə yoluxmuş heyvanların, heyvan mənşəli məhsulların və xammalın emalı və ya təkrar emalı nəticəsində dəymiş maddi ziyanın əvəzinin ödənilməsi üçün müəyyən edilən məbləğin 65 faizi həcmində vəsait Agentliyin xəzinə hesabına köçürülür.

4.4. Bu Qaydaların 4.3-cü bəndində nəzərdə tutulmuş vəsait xəstəliklərə yoluxmuş heyvanların, heyvan mənşəli məhsulların, xammalın götürülməsi və məhvi ilə bağlı tədbirlərin həyata keçirilməsi üzrə göstərilən zəruri xidmətlərin (heyvan cəmdəyinin daşınması, basdırılması, kremasiyası, zərərsizləşdirilməsi, xüsusi texnikalardan istifadə olunması ilə bağlı tələb olunan xərclər) yerinə yetirilməsi, habelə bu sahədə zəruri infrastruktur obyektlərinin yaradılması (təcridxanalar, heyvan cəmdəklərinin kremasiyası üçün xüsusi yer (krematoriya) təşkil etmək) və bu Qaydalarda nəzərdə tutulmuş maddi ziyanın əvəzi ilə bağlı ödənişlərin həyata keçirilməsi üçün istifadə olunur.

5. Müvafiq tədbirlərin görülməsi zamanı hüquqi və fiziki

şəxslərə dəymiş maddi ziyanın əvəzinin ödənilmədiyi hallar

5.1. Hüquqi və fiziki şəxslərə dəymiş maddi ziyanın əvəzi aşağıdakı hallarda ödənilmir:

5.1.1. mal sahibi tələb edilən müalicə-profilaktika və nəzarətlə bağlı tədbirləri icra etmədikdə və ya həyata keçirilməsinə mane olduqda;

5.1.2. mal sahibi icazəsiz olaraq heyvanları karantin və məhdudiyət tədbirləri tətbiq edilən ərazilərə apardıqda və ya geri qaytardıqda;

5.1.3. ölkəyə qeyri-qanuni idxal edilmiş heyvanlar və belə heyvanların saxlanması üçün istifadə olunmuş istənilən materiallar, avadanlıqlar və vasitələr aşkar edildikdə;

5.1.4. xəstəliyin tam ləğvi tədbirləri yekunlaşdırılmamış baytarlıq nəzarəti obyektləri ilə davranış qaydaları barədə təlimatlandırılmasına baxmayaraq, mal sahibi tərəfindən həmin qaydaların pozulması halı aşkarlandıqda;

5.1.5. mal sahibi tərəfindən aparılmış özbaşına və (və ya) qeyri-peşəkar müalicə tədbirləri nəticəsində heyvan öldükdə.

5.2. Bu Qaydaların 1 nömrəli əlavəsində göstərilən siyahıya daxil olmayan digər xəstəliklərə münasibətdə müvafiq tədbirlərin görülməsi zamanı hüquqi və fiziki şəxslərə dəymiş maddi ziyanın əvəzi ödənilmir.

6. Yekun müddəə

Mal sahibi, əmlakından və ehtiyatlarından istifadə olunmuş hüquqi və fiziki şəxslərə dəymiş maddi ziyanın əvəzinin ödənilməsi ilə bağlı qərarla razılaşmadıqda, həmin qərardan "İnzibati icraat haqqında" Azərbaycan Respublikası Qanununun 72.1-ci maddəsinə uyğun olaraq inzibati və ya məhkəmə qaydasında şikayət verə bilər.

“Karantin rejiminin tətbiqi və ya zərərli orqanizmlərin ləğvi, xüsusi təhlükəli heyvan xəstəliklərinin profilaktikası, diaqnostikası, müalicəsi və ləğvi zamanı hüquqi və fiziki şəxslərə dəymiş maddi ziyanın əvəzinin ödənilməsi Qaydaları”na

1 nömrəli əlavə

Maddi ziyanın əvəzinin ödənilməsi nəzərdə tutulan heyvanların və əhalinin sağlamlığı üçün xüsusi təhlükəli və karantin xəstəliklərinin

SİYAHISI

1. İribuynuzlu heyvanların kontagioz plevropnevmoniyası
 2. İribuynuzlu heyvanların süngərvari ensefalopatiyası
 3. Quşların yüksək patogenli qrip xəstəliyi
 4. Xırdabuynuzlu heyvanların taunu
 5. İribuynuzlu heyvanların taunu
 6. Donuzların vezikulyar xəstəliyi
 7. Dabağın ekzotik tipləri
 8. Donuzların afrika taunu
 9. Atların afrika taunu
 10. Rift vadisi isitməsi
 11. Vezikulyar stomatit
 12. Dəvələrin taunu
 13. Blutanq
 14. Bruselyoz
 15. Vərəm.
-

“Karantin rejiminin tətbiqi və ya zərərli orqanizmlərin ləğvi, xüsusi təhlükəli heyvan xəstəliklərinin profilaktikası, diaqnostikası, müalicəsi və ləğvi zamanı hüquqi və fiziki şəxslərə dəymiş maddi ziyanın əvəzinin ödənilməsi Qaydaları”na

2 nömrəli əlavə

Götürülməsi və məhv edilməsi ilə əlaqədar hüquqi və fiziki şəxslərə dəymiş maddi ziyanın əvəzi ödəniləcək heyvanların, heyvan mənşəli məhsulların və xammalın

SİYAHISI

1. Heyvanlar:

- 1.1. iribuynuzlu heyvan;
- 1.2. xırdabuynuzlu heyvan;
- 1.3. təkdırnaqlı heyvan;
- 1.4. dəvə;
- 1.5. donuz;
- 1.6. quş.

2. Heyvan mənşəli məhsullar:

- 2.1. ət;
- 2.2. süd;
- 2.3. yumurta;
- 2.4. bu siyahının 2.1-2.3-cü bəndlərində göstərilmiş məhsullardan emal yolu ilə alınan məhsullar.

3. Heyvan mənşəli xammal:

- 3.1. gön;
 - 3.2. dəri;
 - 3.3. yun;
 - 3.4. tük;
 - 3.5. qıl;
 - 3.6. lələk;
 - 3.7. sümük;
 - 3.8. buynuz;
 - 3.9. dırnaq.
-

“Karantin rejiminin tətbiqi və ya zərərli orqanizmlərin ləğvi, xüsusi təhlükəli heyvan xəstəliklərinin profilaktikası, diaqnostikası, müalicəsi və ləğvi zamanı hüquqi və fiziki şəxslərə dəymiş maddi ziyanın əvəzinin ödənilməsi Qaydaları”na

3 nömrəli əlavə

Xüsusi təhlükəli karantin xəstəliklərinin ləğvi, profilaktikası və yayılmasının qarşısının alınması zamanı yoluxmuş (yoluxmaya şübhəli) heyvan, quş və ya əmlakın məhv edilməsi (zərərsizləşdirilməsi) və məcburi (sanitar) kəsimi barədə

A K T

“ _____ ” _____ 20 ____ il
(yaşayış məntəqəsinin adı)

(aidiyyəti icra hakimiyyəti orqanlarının adları)

adından aşağıdakı tərkibdə tərtib etdilər:

1. _____
2. _____
3. _____
4. _____
5. _____

Mal sahibi _____ iştirakı ilə
(soyadı, adı, atasının adı, ünvanı)

1. _____ (qərarı qəbul edən qurumun adı) “ _____ ”
_____ 20 ____ il tarixli __ nömrəli qərarına (sərəncamına) əsasən mövcud aktı ona görə tərtib etdilər ki, “ _____ ” _____ 20 ____ il tarixində onun təsərrüfatında xəstəliyə yoluxmuş və ya yoluxma ehtimalı olan heyvan və ya quşlar, habelə heyvan mənşəli xammal və məhsul _____

(heyvanın və heyvan mənşəli xammalın və məhsulun növü, sayı, çəkisi)
bioloji tullantı kimi məhv edildi (zərərsizləşdirildi).

Məhv etmə (zərərsizləşdirilmə) məkanı _____

Məhv etmə (zərərsizləşdirilmə) metodu _____

2. _____ (qərarı qəbul edən qurumun adı) “ _____ ” _____ 20 ____ il tarixli _____ nömrəli qərarına (sərəncamına) əsasən mövcud aktı ona görə tərtib etdilər ki, “ _____ ” _____ 20 ____ il tarixində onun təsərrüfatında xəstəliyə yoluxmuş və ya yoluxma ehtimalı olan heyvan və ya quşlar _____

 (heyvanın (quşun) növü, yaşı, identifikasiya nömrəsi, baş sayı)
 məcburi kəsimə göndərildi.
 Heyvanların (quşların) sanitar kəsimi _____

 heyvan kəsimi müəssisəsində həyata keçirildi.
 (heyvan kəsimi müəssisəsinin qeydiyyat nömrəsi)

 (zərərsizləşdirilmə zamanı istifadə olunmuş əmlakın və ehtiyatların növü və sayı)

3. _____
 (zərərsizləşdirilmiş və ya məhv edilmiş alət və əşyaların növü və sayı)

 (hüquqi və ya fiziki şəxsin adı)

 (zərərsizləşdirilmiş və ya məhv edilmiş əmlakın, məhv edilmiş (məcburi kəsilməmiş)
 heyvan və quşların növü, sayı və qiymətləri)

 (kompensasiya barədə qeydlər)

İmzalar:

1. _____
2. _____
3. _____
4. _____
5. _____

Möhür yeri:

Mal sahibi _____
 (imza, adı, soyadı)

Əmlak və ehtiyatların sahibi _____
 (imza, adı, soyadı)
